



X'Tani I-Baħar

Kitba ta' Lino Psaila.

Bi kwazi tliet darbiet akbar mill-medda tal-art li teżisti fuq il-pjaneta tagħna, il-baħar huwa s-suprem, huwa l-hajja ta' kollox bil-Hallieq

Divin iżejnu b'eluf ta' speċi ta' kreaturi ta' kull qies u forma li huma aktar minn biżżejjed biex tmanti l-poplazzjoni dinjija, dejjem jekk l-istess bniedem jagħraf ma jisfruttax iżżejjed is-sors li jrid jiekol minnu.

Minbarra dan il-bniedem jiekol ukoll mill-prodotti li huwa stess ikabbar fuq l-art, imma biex dawn jikbru u jiffjorixxu jridu l-ilma, u dan jasal sewwa sew mill-baħar li kapaċi jitle' fl-atmosfera fejn jagħqad u wara jifferra' fuq l-art bħal xita li barra li xxarrab l-artijiet u tagħmilhom fertili, il-bniedem jaħznu wkoll halli jkun jista' jixrob u jgħix.

Il-baħar ukoll għandu bl-istint kbir u qawwi li jaf ibikki bosta familji jekk mhux ġnus ukoll, imma fl-istess nifs għamel familji għonja u ġnus potenti u qawwija li tghammru bi flotot sħaħ ta' bastimenti kemm għall-kummerċ u trasport bejn art u oħra u anke għall-ġlied biex rebħu artijiet u komplew stagħnew waqt li oħrajn komplew ftaqru jew sparixxew kompletament.

Sfortunatament il-baħar kien u jibqa' l-prim attur ta' dawn il-konflitti, imma wkoll bosta pajjizi madwar id-dinja għarfu l-potenzjal tal-baħar minn ċirkostanza oħra, is-sajd.

F'dan il-mestier bosta kienu dawk li fih raw sors ta' ekonomija għal pajjiżhom u għarfu jiehdu kemm jistgħu mill-ġid li kien qiegħed joffri l-baħar, imma f'dan ir-rigward ukoll bdew jinjalghu xi għeltijiet bejn pajjiż u iehor u mhux dejjem id-diplomazija rebħet.

Meta tagħna mdawra dawra mejt bl-ilmijiet Mediterranji wkoll għandha flotta ta' sajjieda li jagħmlu kull ma jistgħu biex l-ġibu hut lejn l-art u l-ekonomija titjeb, imma biex wasalna sa hawn is-sajjied Malti kellu jgħaddi mill-ehrex tbatijiet, saħansitra mhux darba u tnejn li sajda spicċat fi tragedja, l-żda fost il-biki u xgħir ta' nies il-vittmi kien hemm is-sodisfazzjon li mill-baħar tista' tiehu l-akbar tagħlim u forsi l-istorja ma tirrepetix ruhha.

U lili x'tani l-baħar?

Jekk immur lura fiż-żmien, insib li ma' medda ta' ftit inqas minn nofs seklu, il-baħar tani bosta u bosta sodisfazzjon, liema sodisfazzjon, personalment kien ta' kburija, imma wkoll xi drabi dan kien imtappan b'mumenti ta' diżappunti, ta' niket u sogħba kemm għaliya u anke għall-familja tiegħi, għaliex mhux faċli li mal-baħar, tifraħ, tidhak u jkollok trionfi biss.

Ma nafx għaliex u mingħajr hadd ma kien qalli xejn ingbidt lejn il-baħar, fejn anqas biss kelli 13-il-sena li nżilt Marsaxlokk biex infittex l-ewwel avventura fuq il-potenti baħar, l-akbar u l-aktar setgħani fost l-elementi li jeżistu fuq il-pjaneta tagħna.

Il-mestier tas-sajd huwa iebes u qalil ferm iżjed minn mestieri oħra, iżda l-ġibda li kelli kienet akbar u hadd u xejn ma seta' jzommni milli nkompli din it-triq li qbadt fejn fiha stajt nammira l-mixi tal-mirkeb itterraq fuq il-kobor ta' dik il-firxa wiesgħa ta' ilma lixx li minn xi drabi wkoll kienet tisserred u anke ssir xi ftit muntanjuża, kultant xi ftit iżżejjed imma s-sodisfazzjon kien qiegħed hemm imqar li l-periklu li kien qiegħed jheddidni kien akbar minn kollox.

F'dan il-periodu l-baħar tani mhux sodisfazzjon imma l-akbar rigal li qatt seta' jkoli meta sibt l-ewwel imħabba tiegħi u żżewwiġt xbejba Xlukkajra bint is-sajjieda biežia u miegħi ġarrbet kemm il-ferħ u nniket tul iż-żmien li ilna flimkien.

Minbarra s-sodisfazzjon tat-tbaħħir, il-baħar tani s-sodisfazzjon li tghallimt bosta hwejjeġ li huma marbutin miegħu u mas-sengħa tas-sajd, l-ewwel u qabel kollox tghallimt nagħraf l-ispeċi tal-hut u kreaturi marittimi oħra, il-baħar ġegħilni nitgħallem il-formazzjonijiet tas-sħab li bihom inkun nista' nbassar it-temp l-aktar fattur importanti u meħtieġ f'din is-sengħa, ġegħilni wkoll nitgħallem infittex imsajda godda li qatt qabel ma kienu magħrufa u kienu dawn li komplew imlewni bis-sodisfazzjon għaliex kien irnexxieli nwassal lejn l-art speċi ta' hut li għas-sajjieda



tradizzjonali kienu ghadhom mistura u qatt ma eżistew għall-ghajnejn il-popolin.

Is-sodisfazzjon li tani l-baħar kien wisq ikbar meta wara 15-il-sena li kont tlajt għall-ewwel darba fuqu, sirt sid ta' mirkeb u ma bqajtx immur iżjed man-nies, iżda bdejt infendi għal rasi b'izjed kuraġġ u determinazzjoni għaliex tul il-15 il sena li hdimt il-qliegħ kien ftit ferm u ftit li xejn stajt immantni l-familja sewwa, imqar li l-baħar kien u għadu għajn ta' qliegħ il-flus għal xi wħud fost is-sajjieda.

Is-sodisfazzjon kompli kiber meta kien irnexxieli nsib aktar imsajda ghadhom verġni u minnhom qbadt kemm stajt speċi ta' hut li wkoll għall-ewwel darba xi wħud minnhom kienu godda għas-swieq Maltin, b'dan kollu ma rridx infisser li kollox ward u żagħr, għaliex bosta drabi waqt hidmieti nqbadt f'maltempati mhux imbassra li ta' bilfors kelli nċedi u f'xi okkażjonijiet bl-akbar diżappunt kelli wkoll inħalli l-inġenji warajja li kienu jfissru kemm tbatija finanzjarja u anke fiżika għaliex tkun trid terġa' tarma mill-ġdid, iżda dawn ma qatghulix qalbi lanqas għaliex il-baħar kien tani d-dehen kif narma l-inġenji għall-htiġijiet tal-mument u għalkemm kont inbati qatigh biex nagħmel dan, kont inħossni sodisfatt għaliex il-baħar kien iġegħlmi nitghallem kif infassal u nkejje biex narma għal kull bżonn li stajt niltaqa' mieghu f'dak iż-żmien meta l-irkuptu kien għadu kważi primittiv u aħjar kieku baqa' hekk avolja kont inbati, għaliex kieku n-najlon li għandna llum għalkemm huwa ta' fejda kbira għas-sajjieda, ma kienx ikun ta' ħsara kbira għall-ekoloġija marittima.

Mal-milja tas-snin il-baħar kompli jaħfinni fis-setgħa maġika tiegħu u għamillni aktar avventuruż minkejja li l-avventura issa ftit li xejn kelli bżonnha minħabba l-harsien tal-familja, imma dik ix-xi haġa li tiġbdek bħal kalamita lejn dak l-ilma mmens gegħlitni nibdel il-mirkeb tiegħi ma wiehed akbar biex inkun nista' nterraq f'ibħra aktar 'il bogħod u nkompli nfittex aktar imsajda u forsi wkoll xi speċi ġdida.

Nistqarr li f'ghomri kollu qatt ma kont qluqi, u l-baħar kompli għallimni nkun prudenti u attent minn xi għelt li jista' jinqala', għaliex għalkemm huwa manjifiku u jsaħħrek bi sbuħitu daqstant ieħor jaf jikrieh u jisbel f'qillietu tant li jħallik bla nifs u mwerwer b'xi talba ċkejnkna bejn xufftejk lill-Madonna biex teħilsek minn dawk it-turbulenzji u twasslek lura d-dar qawwi u sħlħ, għaliex il-baħar xorta jibqa' żaqqu ratba u rasu iebsa.

Bil-mikreb akbar mill-ewwel wiehed stajt navda

xi ftit aktar u nishar xi ftit iżjed, imma mal-baħar mhux kemm għandek mirkeb kbir u kemm tixtieq iddum, iżda kemm tagħraf htiġietu, u hawn ġarrabt wiehed mill-akbar diżappunti tiegħi meta waqt saġda għall-pixxispad ġejt attackkat mill-huta li kelli mehula fuq il-konz u taqqbitli l-mirkeb, bħal waqa' għamad fuq għajnejja u qalbi kważi waqfet għal kollox, f'leħha ta' berqa ftakart f'dak stess li kien għallimni l-baħar u dawwart il-mirkeb kontra x-xemx biex il-huta tkun tista' tħallni u hekk ġara imma s-saram kien għadu madwari għaliex il-mirkeb kien qieghed jimtela bl-ilma u niezze bil-mod il-mod; biex nilhaq l-ewwel art ridt l-isbah ħames sigħat u għalkemm kien bnazzi mill-aktar li qatt seta' jkun ma kienx il-mument li nibqa' nissara biex naqbad il-huta, imma r-raġuni kienet tgħidli biex inqarreb kemm nista' lejn l-art.

Baħar, baħar għaliex għamillti hekk?

Dawn kienu l-uniċi kelmiet li bi tnehida profonda ħarġu minn fommi u dlonk l-istess baħar urieni x'għandi nagħmel għaliex qlajt il-pompi minn mal-magni u minflok bdew itellghu l-ilma mill-baħar biex ikesshu l-magni, bdew jagħmlu l-istess hidma minn ġewwa l-mirkeb stess u l-ilma beda jixxotta sa ma tani hin biżżejjed biex wara kważi tmien sigħat ta' taqtigh il-qalb stajt nerġa' nara lis-sabiha Delimara u l-baħar għalkemm għal mument bikkieni tani s-sodisfazzjon li dak li kien għallimni kellu hila jwassalni lura lejn l-art mill-ġdid.

Matul iż-żminijiet ġarrabt iżjed diżappunti iżda fl-istess hin il-baħar dejjem urieni kif inrażżanhom għalkemm mhux dejjem irnexxieli sa barra.

Hawn ergajt lura għal raħal twelidi ż-Żejtun, is-sogħba kienet kbira ħafna għaliex miegħi batew marti u wliedi, imma b'dan kollu l-baħar xorta wahda tani sodisfazzjon ieħor forsi wkoll akbar minn dawk is-sodisfazzjonijiet kollha li ġa semmejt.

Għalkemm ma nistax iżjed immur fuqu u nitpaxxa bis-sbuħija tiegħu, sib tani biżżejjed biex nikteb dwaru u ġrajjetu, dwar ġrajjet missierijietna Żwieten, l-ewwel pijuniera tas-sajd Malti li bosta minnhom hallew hajjithom fuq il-mirkeb tagħhom u hawn sib tani tnejn mill-ewwel familji li kienu niżlu jghammru. f'Marsaxlokk huma antenati tiegħi.



Tnejn minn ulied dawn iż-żewġ familji kienu hallew hajjithom fuq il-baħar f'imriekeb differenti u f'ċirkostanzi kważi simili. U hawn ftakart fi tfuliti u xejn ma staghgibt li l-baħar kien tant ġibidni lejha f'eta` hekk żghira, id-demm jiġbed jghidu u dan huwa verissmu.

Is-sodisfazzjon aktar u aktar kiber meta rnexxieli nsib li antenat ieħor mill-familja Psaila kien l-originatur tax-xibka li biha jinqabdu l-lampuki,

liema xogħol għadu jitwettaq minn sajjieda Maltin biss id-dinja kollha u s-sodisfazzjon li tani l-baħar ikompli jikber aktar jekk ikolli x-xorti li b'kitbieti xi hadd jitghallem xi haġa u 'l quddiem ikun jista' jghid x'taħ il-baħar forsi sodisfazzjon akbar u akbar milli ta lili.

Lino Psaila.



SAMITO LTD.

(Taz-Zgej)

Customs Clearance and
Transportation

Tel/Fax: 21 805 715

Mobile: 9942 1664

Email: samitoltd@hotmail.com

THE STATIONER

- For all kind of Stationery •
- Photocopy Service Available •

ST. GREGORY STR, ŻEJTUN